



MALTA

Bord ta' l-Arbitragg dwar Artijiet

Magistrat Francesco Depasquale

LL.D. LL.M. (IMLI)

Seduta ta' nhar l-Erbgha tlieta u ghoxrin (23) ta' January 2019

Rikors Numru 33/2010

L-Avukat Mark Refalo (ID 193380M) ghan-nom u fl-interess ta' Giovanni (40486A), Giorgio, Guglielmo (39053°) u Giuliana mart Gian Franco Ferretti, lkoll ahwa Cane'

vs

Kummissarju tal-Artijiet u, b'digriet tal-24 ta' Mejju 2017, l-atti gew assunti mill-Awtorita' tal-Artijiet

Il-Bord,

1. Premessi

1. Ra ir-rikors promotur ippresentat fis-27 ta' Dicembru 2010 fejn ir-rikorrenti talbu s-segwenti:

- 1. Premess Illi l-esponenti nomine huwa proprjetarju ta' numru ta' proprjetajiet is-Senglea ossia 107, Strada Sirena, Senglea; 108 Strada Sirena Senglea; 109 Strada Sirena Senglea; 110 Strada Sirena Senglea; 107 Senglea Wharf, Senglea; 108 Senglea Wharf, Senglea; 109 Senglea Wharf, Senglea.*
- 2. U billi dawn il-proprjetajiet kienu djar u binjiet li gew distrutti fit-tieni Gwerra Dinija;*
- 3. U billi ghalkemm l-genituri ta' l-esponenti, li kienu l-precedessuri fit-titlu taghhom, kienu applikaw ghal War Damage sabiex jergghu jikkostruwixxu l-istess binjiet huma qatt ma nghataw il-fakulta li jirrikostruwixxu l-istess u dana peress li l-Gvern ta' dak iz-zmien kien ipprojibixxa l-izvilupp billi zamm il-pussess temporanju tal-proprjeta;*

4. *U billi minn dak in-nhar l'hawn l-proprjeta in kwistjoni qatt ma giet zviluppata u thalliet taqa' kompletament sabiex illum il-gurnata tintuza biss bhala post tal-parkegg mill-girien ta' dina l-proprjeta;*
5. *U billi minkejja li l-amministrazzjonijiet varji ta' l-Istat qatt ma sabu xi uzu ghall-istess proprjeta, qatt ma giet rilaxatta lura lill-esponenti minkeja li talbu ghar-radd lura tal-proprjeta diversi drabi tul is-snin kollha, minflok tul is-snin il-Gvern biddel it-titlu tieghu b'liema kien izomm il-proprjeta sakemm fl-ahhar kien hadha b'titolu ta' "possession and use" u kien jithallas "Loss of Rent" ta' 689.49 direttament lill-esponenti nomine;*
6. *U billi ricentement l-esponenti kienu qeghdin jipponu u sahansitra ssottomettew f'idejn l-Awtorita dwar l-Ippjanar proposta sabiex is-sit jigi zviluppat u reintegrat;*
7. *U billi minflok l-Awtoritajiet l-ewwel iddikjaraw li dina l-proprjeta hija "white area" u cioe proprjeta li hija zviluppabli biss restrittivament, u issa iktar ricentement il-Gvern iddecida jesproprja l-art in kwistjoni;*
8. *U billi l-art giet akkwistata b'titlu ta' xiri assolut permezz ta' Dikjarazzjoni tal-President fl-Avvizz Nru 935 fil-Gazzetta tal-Gvern tat-13 ta' Settembru 2010.*
9. *U billi in kwantu dina l-proprjeta qatt ma tmesset mill-Gvern jew xi Awtorita Pubblika ghal fuq mis-sittin sena li kienet f'idejn l-istess Gvern idher evidenti li ma hemm l-ebda utilita pubblika ghal dan l-esproprju*
10. *U billi l-esponenti ghalkemm ta' nisel Malitja, huwa residenti ordinarji fl- Italja u jigu Malta biss bhala villegatura u ghalhekk ma kenux konxji, u ma setghux ikunu konxji, ta' l-esproprju li sar;*
11. *U billi l-esponenti saru jafu b'dan l-esproprju meta wiehed minnhom, Giovanni Cane, kien Malta mill-4 ta' Dicembru sat-8 ta' Dicembru u sab ittra minghand id-Dipartiment ta' l-Artijiet fejn gie infurmat li l-Art in kwistjoni kienet giet esproprjata, u ghalhekk inkariga lill-esponenti sabiex jiehu kull procedura appoziti sabiex jikkontesta dan l-esproprju;*
12. *U ghalhekk dan ir-rikors qed isir ai termini ta' l-Artiklu 6 tal-Kap 88 sabiex jigi kontestat l-utilita pubblika ta' l-esproprju;*

Ghaldaqstant l-esponenti jitlob bir-rispett lil dina l-Onorabbli Qorti sabiex prevja r-ragunijiet fuq esposti u dawk kollha li sejrjn jirrizultaw tul it- trattazzjoni ta' dan ir-rikors tiddikjara li l-esproprjazjoni fuq esposta ma saritx ghal skop pubbliku u ghalhekk tannulla u tirrevoka d-dikjarazzjoni tal-President fl-Avviz Nru 935 fil-Gazzetta tal-Gvern tat-13 ta' Settembru 2010 u dan salv kul provvedimenti iehor li jidhrilha xieraq.

2. Ra ir-risposta tal-Kummissarju tal-Artijiet ippresentata fis-16 ta' Marzu 2011, fejn laqa' ghal dak mitlub billi qal is-sewenti:

Illi preliminarjament skont Artikolu 6(2) tal-Kapitolu 88 tal-Ligijiet ta' Malta, ir-rikorrent seta' biss jikkontesta l-iskop pubbliku fi żmien wiehed u ghoxrin (21) gurnata mill- pubblikazzjoni tad-Dikjarazzjoni tal-President.

Illi preliminarjament, l-ahhar pubblikazzjoni ta' Dikjarazzjoni tal-President fil-kawza odjerma saret fit-13 ta' Settembru 2010 permezz ta' Avviż Numru 935. Illi premilinarjament, minhabba s-suespost r-rikors tar-rikorrent sar ferm wara l-gheluq tal-wiehed u ghoxrin (21) gurnata u ghalhekk huwa null.

Illi preliminarjament, skont l-ewwel proviżo tal-Artikolu 5 tal-Kapitolu 88 tal-Liġijiet ta' Malta, 'wara li l-awtorità kompetenti tkun akkwistat xi art ghall-pussess u użu jew b'dominju pubbliku il-bdil f' dominju pubbliku jew fi proprjetà assoluta tat-titolu li fuqu dik l-art hija mizmuma ghandu dejjem jitqies li huwa akkwist ta' art mehtiega ghal skop pubbliku u li huwa fl-interess pubbliku."

Illi preliminarjament ir-rikorrenti seta' wara ghaxar snin jaghmel uzu mill-procedura stabbilita f' Artikolu 19(1) ta' Kapitolu 88 tal-Liġijiet ta' Malta minflok jikkontesta l-iskop pubbliku sabiex jagevola ruhu mill-beneficeji moghtija fl-imsemmi artikolu.

Illi preliminarjament ir-rikorrenti ghadhom ma provdux lill-esponent b'parir legali li permezz tieghu juru t-titolu taghhom fuq il-proprjeta' mertu ta' din il-kawza u dan kif indikat fl- Artikolu 22(4) tal-Kapitolu 88 tal-Liġijiet ta' Malta.

Illi skont l-Artikolu 2 ta' Kapitolu 88 tal-Liġijiet ta' Malta, "skop pubbliku" ifisser kull skop li ghandu x jaqsam ma l-uzu esklussiv tal-Gvern jew ma' l-użu pubbliku generali, jew ghandu x jaqsam ma' jew jiswa ghall-interess jew qadi tal-pubbliku (sew jekk l-art tkun ghall-użu tal-Gvern sew jekk le) jew ma' jew ghall-ippjantar ta l-ibliet jew ma' jew ghar rikostruzzjoni jew ghaz-zjieda jl- impiegi jew ghat tkattir fit turizmu, jew ghall promozzjoni tal-kultura, jew ghall-preservazzjoni tal-identità nazzjonali u storika, jew ghall harsien ekonomiku tal-Istat jew kull skop li ghandu x'jaqsam mad-difita ta' Malta jew li ghandu x jaqsam ma' jew jiswa ghall-operazzjonijiet navali, militari jew ta' l-ajru; u jfisser ukoll kull skop iehor imsemmi bhala pubbliku minn xi ligi; u ghall-finijiet ta' din it-tifsira, fejn l-iskop sabiex jigi eżercitat xi dritt taht din l-Ordinanza jkun konness mal utilizzazzjoni ta' xi art jew xi dritt konness jew relatat maghha ghal kull raguni marbuta mal provvista, hażna jew distribuzzjoni ta' karburanti jew sorsi ohra ta' energija, jew f' joni malprovvista ta' xi servizz ta' utilità jew servizz municipali jew progett infrastrutturali, ghandu jitqies bhala koness ma' jew ancillari ghall-interess pubbliku jew utilità."

Illi l-art mertu tal-kawza kienet taqa' taht is- Senglea Development Scheme for Siren Street ublic works 2066/52 u is-central Step-way at Senglea Wharf public Works 3033/65

Illi premess is-suespost l-imsemmija proprjeta' kienet tiffirma parti rikostruzzjoni u żvilupp tal-belt urbana ta' Senglea u ghalhekk ghandha skop pubbliku.

Illi anki jekk sahsanitra l-art mertu tal-kawza ged tintuża bhala parkeġġ din id-destinazzjoni taqa' taht id-definizzjoni ta' skop pubbliku skont l-Artikolu 2 ta' Kapitolu 88 tal-Liġijiet ta' Malta stante li din qed tintuża "ghall-użu pubbliku generali".

Illi m'hemm l-ebda indikazzjoni li l-art mertu tal-kawza geghda tintuża bhala parkeġġ ghall ġirien biss tar-rikorrenti, se mai, l-art mertu tal-kawza qeghda hemm bhala open public space li sservi ukoll bhala 'Belvedere' u din id-destinazzjoni tal-

art esproprijata tfisser li din l-art ma tinsabx abandonata hekk kif qed jsostni r-rikorrent.

Illi minhabba s-suespost l-esponenti qatt ma' seta' jaghti permess li r-rikorrenti jergħu jibnu mill-gdid l-proprjeta' tar-rikorrent li garbet il-Hsarat tal-Gwerra

Illi inoltre għas-suespost kienu r-rikorrenti stess kienu talbu lill-esponenti sabiex dan je jirilaxxa l-art jew inkella sabiex jakkwista din l-istess art u l-esponent għażel li jixtri din l istess art skont Artikolu 19 ta' Kapitolu 88 tal-Liġijiet ta' Malta.

Illi r-rikorrenti kellhom responsabbilita' li jqabdu amministrattur iehor residenti f'Malta għall-proprjeta' lokali tagħhom waqt li huma kienu assenti minn Malta u dan bħalma kienu fil-fatt għazlu li jagħmlu qabel.

Illi l-esponent għarraff lir-rikorrenti bil-modi kollha rikjesti bil-Ligi inkluzi daww mehtiega minn Artikolu 6(3) u Artikolu 9(1) ta' Kapitolu 88 tal-Liġijiet ta' Malta , tant li l-informazzjoni hija meqjusa bħala wahda pubblika.

Illi r-rikorrent naqas milli jispecifika liema Awtoritajiet indikaw l-art mertu tal-kawża bħala "white area".

Illi jekk jirrizulta li l-esponent ddikjara l-proprjeta' bħala 'white area' u cioe li hija zviluppabbli biss restrittivament din tkompli ssosnti r-raguni il għala l-esponent ma zviluppahix jew saħansitra għalfejn ma ngħatax permess li r-rikorrent sabiex jizviluppa din l-istess art.

Illi l-esponent qed joffri l-kumpens ta' tmienja u sittin elf disa' mija disgha u hamsa u erbghin centezmu (€68,949.45) permezz tal-Gazzetta tal-Gvern li ggib d-data 13 ta Settembru 2010 ta' Avviż Numru 935 u dan jirrifletti l-loss of rent hekk kif għandha tkun kapitalizzata u l-Kumpens għall-akkwist b'titolu ta' xiri assolut skont ir-rekwiziti ta Kapitolu 88 tal-Liġijiet ta' Malta.

Illi jekk jirizulta li l-esponenti ddikjara l-proprjeta' bħala white area' u cioe li hija zviluppabbli biss restrittivament, fatt ikkonfermat ukoll mill-istess rikorrent fir-rikors promotorju tiegħu, l-kumpens offrut mill-esponenti huwa se mai gust.

Illi skont Artikolu 22(8) ta' Kapitolu 88 tal-Liġijiet ta' Malta la darba tohrog il-Gazetta tal- Gvern din il-proprjeta' tghaddi f'idejn l-esponent u bħala rizultat ta' dan l-esponent jiehu passi għar-registrazzjoni ta' l-istess art.

Illi peress li b' Artikolu 22(8) ta' Kapitolu 88 tal-Liġijiet ta' Malta, l-esponent huwa sid il- proprjeta', l-esponent, għandu dritt mhux biss ikun infurmat dwar talba għal permess fuq proprjeta' akkwistata minnu izda għandu fuq kollox id-dritt li jamministra l-proprjeta' tiegħu hekk kif mehtieg fl-interess pubbliku.

Illi inoltre peress li l-esponent huwa sid il-proprjeta' dan għandu dritt jiddisponi mill-proprjeta' hekk kif mehtieg fl-interess pubbliku u dan Artikolu 19(6) ta' Kapitolu 88 tal- Liġijiet ta' Malta.

Illi meta tigi mehudha proprjeta' taht titolu ta' pussess u użu, public tenure jew xiri assolut, l-esponent mhux marbut li necessarjament jizviluppa l-proprjeta', izda huwa marbut biss li din il-proprjeta' hija mehtiega għal skop pubbliku.

Illi l-esponent ghamel uzu tal-art mertu ta' din il-kawza bhala open public space li sservi ukoll bhala 'Belvedere' u mhux abbandunaha kif qed jsostni r-rikorrent. Illi ghalhekk l-esponent m'hu qed jaghmel xejn żbaljat meta dan qieghed juża l-art mertu tal kawza bhala open public space u 'Belvedere' u dan l-użu jammonta ghal skop pubbliku.

Salv eccezjonijiet ulterjuri fil-fatt u fid-dritt

3. Ra illi fl-24 ta' Gunju 2011 ir-rikorrent talbu lill-Bord jissoprasjedi sabiex tigi deciza l-kawza Kostituzzjonali minnhom intavolata, Nru 36/2011, liema talba ntlaghet mill-Bord, kif diversament ippresjedut, fl-24 ta' Novembru 2011.
4. Ra illi fit-28 ta' Jannar 2016 il-Prim Awla tal-Qorti Civili (Sede Kostituzzjonali), ddecidiet il-vertenza Kostituzzjonali tar-rikorrent a favur taghhom.
5. Ra illi fit-30 ta' Settembru 2016, il-Qorti Kostituzzjonali ddecidiet l-appell ta' l-intimat, u dana billi annullat id-decizjoni ta' l-Ewwel Qorti.
6. Ra illi bejn it-12 ta' Ottubru 2016 u it-30 ta' Jannar 2017, saru tlett seduti fejn il-Bord, kif ppresjedut, kien qieghed jistenna li l-atti tal-proceduri Kostituzzjonali jigu annessi mal-proceduri odjerni, liema atti dahhlu mal-kaz odjern fit-30 ta' Jannar 2017.

2. Provi

1. Ra illi fl-1 ta' Marzu 2017 ir-rikorrenti ddikjaraw illi l-provi taghhom jinsabu fil-process Kostituzzjonali u ghalhekk ma kellhomx aktar provi x'jippresentaw.
2. Ra illi fl-24 ta' Mejju 2017 l-intimat talab illi kwalsiasi referenza ghall-isem Kummissarju tal-Artijiet tibidel ghal Awtorita' tal-Artijiet, liema talba intlaghet minnufih.
3. Ra illi fis-27 ta' Settembru u fit-8 ta' Novembru 2018 l-Awtorita intimata naqqset milli tressaq il-provi taghha.
4. Ra illi fil-31 ta' Jannar 2018 l-Awtorita ipprezentat kopja tad-Dikjarazzjoni tal-President ta' Malta datata 30 ta' Awissu 2010 (fol 117), kopja ta' stima datata 24 ta' Gunju 2010 illi saret mill-Perit Stefan Scotto (fol 119), kopja ta' Avviz Nru 935 ippubblikata fil-Gazzetta tal-Gvern tat-13 ta' Settembru 2010 (fol 120) u kopja ta' zewgt pjanti.
5. Ra illi fl-14 ta' Marzu 2018 l-Awtorita ddikjarat illi ma kellhiex aktar provi x'tipprezenta.
6. Ra illi fit-23 ta' Mejju 2018 ir-rikorrenti pprezentaw is-sottomissjonijiet bil-miktub taghhom.
7. Ra illi fil-21 ta' Novembru 2018 l-Awtorita' intimata pprezentat is-sottomissjonijiet bil-miktub taghha.
8. Ra illi fil-21 ta' Novembru 2018 il-kawza giet differita ghas-sentenza ghallum b'dan illi jekk xi parti trid titratta ulterjorment u verbalment, kellha tindika dan sas-17 ta' Dicembru 2018.

9. Ra illi, sas-17 ta' Dicembru 2018, ma dahhlet ebda talba ghal trattazzjoni ulterjuri, u ghalhekk il-kawza qiegħda tigi deciza llum.

3. Konstatazzjonijiet fattwali.

1. Jirrizulta illi r-rikorrenti nedew il-proceduri odjerni u, sussegwentement waqqfu l-proceduri odjerni billi intavolaw minnufih Rikors Kostituzzjonali dwar tali proceduri, liema process Kostituzzjonali ttermina fit-30 ta' Settembru 2016, fejn il-Qorti Kostituzzjonali ddeciediet illi peress illi l-eccezzjoni tan-nullita' imqajjma mill-intimat kienet ghadha pendenti, l-Qorti kellha

tiddeklina milli tezercita s-setghat kostituzzjonali tagħha u b'hekk tilqa' l-eccezzjoni tal-intimati tan-nuqqas ta' ezawriment ta' rimedji ordinarji

2. Jirrizulta illi r-raguni ghaliex ir-rikorrenti nedew il-proceduri odjerni originalment huma spjegati ben tajjeb fid-decizjoni tal-Qorti Kostituzzjonali, u ghalhekk ikun opportun illi jigi hawnhekk riprodott il-bran fejn il-Qorti Kostituzzjonali tispjega l-fatti tal-kaz, u dan sabiex tinghata stampa cara tal-bazi tal-azzjoni odjerna u ghaliex intavolaw proceduri Kostituzzjonali, liema proceduri eventwalment gew dikjarati pre-maturi:

11. Din il-kawza tikkoncerna medda ta' art sitwata fi Triq is-Sirena l-Isla u li minnha hemm inzul ghax-Xatt tal-Isla. Fuq il-parti tal-art li kien hemm fi Triq is-Sirena kien hemm il-fondi bin-numri 107 sa 110 u fil-parti sitwata fix-Xatt tal-Isla kien hemm il-fondi 107 sa 109: b'kollox seba' fondi. Dawn il-fondi jagħtu għal fuq il-port u precizament dik il-parti magħrufa bhala 'Dockyard Creek'.

12. Fis-sena 1943 dawn il-fondi kienu gew "completely destroyed" rizutlat ta' inkursjonijiet aereji li laqtu din il-parti tal-Isla. Iggarrfu wkoll binjiet ohra fl-inhawi.

13. Saret applikazzjoni da parti tal-awtur fid-dritt tar-rikorrenti għar-rikostruzzjoni ta' dawn il-fondi bis-sahha tal-flus derivanti mill-War Damage, izda, għalkemm il-gvern tal-gurnata kien ta permess għar-rikostruzzjoni ta' fondi ohra fl-istess inhawi u saħansitra anke dawk li kienu jmissu mal-fondi tar-rikorrenti, huwa ma riedx jagħti permess sabiex il-fondi tar-rikorrenti jigu rikostruwiti. Għalhekk, filwaqt li kien zamm il-flus tal-War Damage allokat għar-rikostruzzjoni ta' dawn il-fondi, huwa kien offra lil awtrici fid-dritt tar-rikorrenti, jigifieri lil ommhom, li jhallasha l-kera li din kienet tippercepixxi minn kull wiehed minn dawn il-fondi, b'kollox is-somma annwa ekwivalenti għal dak li llum jammonta għal €689.50. Dan il-hlas li beda jsir kien gie deskritt bhala loss of rent. Fi kliem binha, ir-rikorrent Giovanni Cane, "she [ommmhom] agreed with the Government to receive the loss of rent of that property" Għalhekk mis-sena 1943 il-gvern baqa' jhallas dak l-ammont lil omm ir-rikorrenti u sussegwentement mal mewt tagħha lil uliedha l-istess rikorrenti.

14. Ir-rifjut tal-gvern tal-gurnata li johrog permess għar-rikostruzzjoni ta' din il-parti tal-Isla kien dovut għall-fatt li fil-pjan kontenut fil-"Harrison and Hubbard

Report” – li jindika li “the site in question formed part of a slum clearance area in the immediate pre-war years” - infassal fis-sena 1945, gie rakkomandat li l-ispazju fejn kienu sitwati l-imsemmija fondi kellu jibqa’ jinzamm bhala public open space.

15. Fis-snin 1971, 1973 u 1975 ir-rikorrenti kienu kitbu lid-Direttur sabiex, tenut kont li l-gvern kien ilu jhallas l-imsemmija somma annwali bhala loss of rent ghal aktar minn 10 snin, il-gvern kellu jiddeciedi li, jew jirrilaxxa l-proprjeta` jew jakkwitha b`xiri assolut.

16. Fis-sena 1981 il-gvern ha l-ispazju de quo b`titolu ta` pussess u uzu u fis-sena 1993 ikkonverta dan it-titolu f`wiehed ta` dominju pubbliku. Sadanittant baqa` jithallas lir-rikorrenti l-loss of rent fl-ammont fuq indikat, sakemm fit-13 ta` Settembru 2010 il-gvern esproprija l-art b`dikjarazzjoni presidenzjali, ippubblikata bl-Avviz 935 fil-Gazzetta tal- Gvern, liema Gazzetta tinsab disponibbli online fis-sit ufficjali tad- Dipartiment tal-Infommazzjoni. Kopja ta` dan l-Avviz kienet twahhlet fuq in-notice board tal-Kunsill Lokali tal-Isla. Inoltre, mill-file dipartimentali jirrizulta li kienet intbaghtet ittra indirizzata lir-rikorrent Guglielmo Cane` fl-indirizz maghruf mid-Dipartiment, jgifieri 81 Triq Sir Ugo Mifsud, Lija li permezz taghha d-Direttur kien informa lill-familja Cane` bl-espropriju. Il-kumpens ghall-akkwist b`titolu ta` xiri assolut kien gie komputat fl-ammont ta` €68,949.45 komputat bir-rata ta` 1% fuq l-ammont ta` €68.949 li kien ghadu jithallas bhala loss of rent. Sussegwentement dan l-ammont kien gie depozitat f`kont bankarju skont il-ligi.

17. Jirrizulta li r-rikorrenti, u precizament Guglielmo Cane`, saru jafu bl-espropriju li kien sehh f`Settembru 2010 meta dan inzerta kien Malta bejn 4 u 8 ta` Dicembru tal-istess sena. Malli dawn saru jafu bl- espropriju huma pprocedew b`rikors prezentat fis-27 ta` Dicembru 2010 quddiem il-Bord ta` Arbitragg dwar Artijiet [il-Bord] sabiex jikkontestaw l-element tal-iskop pubbliku wara l-espropriju. Il-Kummissarju rreagixxa billi preliminarjament issolleva l-eccezzjoni tan-nullita` peress li mid-data tal-pubblikazzjoni tad-dikjarazzjoni presidenzjali sad-data tal-prezentata tar-rikors kien skada z-zmien statutorju ta` 21 gurnata.

Konsegwentement ir-rikorrenti pprezentaw il-proceduri odjerni u in segwitu talbu u ottjenew mill-Bord digriet ta` soprassessjoni sakemm jigu finalizzati l-proceduri odjerni.

4. Konstatazzjonijiet dwar id-difiza mressqa mill-Awtorita`

1. Jirrizulta illi d-difiza tal-Kummissarju tal-Artijiet, eventwalment assunti mill-Awtorita` tal-Artijiet illi assumiet l-atti, kienu principalmnt tnejn:
 - i. Illi l-azzjoni tar-rikorrenti kienet nulla stante illi ma gietx intavolata fit-terminu pprovdut fl-Artikolu 6 (2) tal-Kap 88;
 - ii. Illi l-uzu tal-art espropriata mir-rikorrenti kien jammonta ghal skop pubbliku.
2. Jirrizulta illi, f`dana l-istadju, ikun opportun illi l-ewwel difiza mressqa mill-intimat jitqies minn dana il-Bord qabel ma jinoltra ruhu f`jekk hemmx interess pubbliku jew le fl-espropriazzjoni tal-Art.

3. Jirrizulta, mill-provi prodotti kemm quddiem il-Prim Awla tal-Qorti Civili (Sede Kostituzzjonali) kif ukoll dan il-Bord, illi fit-30 ta' Awwissu 2010, giet iffirmata Dikjarazzjoni tal-President ta' Malta fejn gie dikjarat illi l-fondi numru 107, 108, 109, 110, triq is-Sirena, l-Isla u 107, 108 u 109, Triq ix-Xatt ta' l-Isla, l-Isla,

kienet mehtiega mill-awtorita kompetenti ghal skop pubbliku skond id-disposizzjonijiet ta' l-Ordinanza dwar l-Akkwist ta' Artijiet (Kapitolu 88) u li l-akkwist taghha ghandu jkun b'xiri assolut.

4. Jirrizulta, dejjem mill-provi prodotti, illi fit-**13 ta' Settembru 2010**, permezz ta' Avviz Nru 935 d-Dikjarazzjoni tal-President ta' Malta giet hekk ippublikata, u dana wara illi intqal is-segwenti:

Din id-dikjarazzjoni li gejja, maghmulha mill-President ta' Malta bis-sahha tal-Artikolu 3 tal-Ordinanza dwar l-Akkwist tal-Artijiet ghal Skopijiet Pubblici (Kapitolu 88) hija publikata skond u ghall-finjiet tal-Artikolu 9(1) tal-Ordinanza.

5. Jirrizulta illi l-Artikolu 9 (1) tal-Kap 88, illum imhassar, kien jghid dan li gej:

Kull meta l-President ta' Malta jiddikjara li l-art hija mehtiega ghal skop pubbliku, l-awtorita kompetenti tordna li kopja ta' dik id-dikjarazzjoni (flimkien ma' dettalji bizzejjed biex tkun maghrufa liema hija dik l-art) tkun imxandra fil-Gazzetta tal-Gvern, f'zewg, mill-inqas, gurnali lokali (wiehed minnhom gurnal bl-Ingliż u l-iehor gurnal bil-Malti), u fuq tabella tal-avvizi fl-ufficju tal-Kunsill Lokali tal-lokalita fejn tinsab l-art.

6. Jirrizulta illi sub artikolu (2) ta' l-istess Artikolu 9 jkompli jipprovdi dan li gej:

L-awtorita kompetenti ghandha wkoll tipprezenta kopja tad-dikjarazzjoni u tad-dettalji fir-registru tal-Bord, u tordna illi kopja tad-dikjarazzjoni u tad-dettalji ghandha tkun notifikata b'mezz tal-Bord, kif stabbilit fil-Kodiċi ta' Organizzazzjoni u Proċedura Ċivili, lil kull sid u lil kull bniedem iehor li ghandu interess skont il-ligi fl-art imsemmija fid-dikjarazzjoni, illi l-awtorita kompetenti tkun taf bihom u taf min huma.

7. Jirrizulta, illi l-intimati, fid-difiza taghhom, jaghmlu referenza ghall-Artikolu 6(2) ta' l-istess Kap 88, liema sub-artiklu kien jipprovdi kif gej:

*(2) Kull persuna li ghandha interess fl-art li dwarha tkun saret dikjarazzjoni mill-President kif imsemmi fis-subartikolu (1), tista' tikkontesta l-iskopijiet pubblici ta' dik id-dikjarazzjoni quddiem il-Bord ta' Arbitragg dwar Artijiet permezz ta' rikors pprezentat fir-registru tal-imsemmi Bord **fi zmien wiehed u ghoxrin gurnata mill-pubblikazzjoni ta' dik id-dikjarazzjoni** u d-dispożizzjonijiet tal-Kodiċi ta' Organizzazzjoni u Proċedura Ċivili li japplikaw ghas-smigh tal-kawzi quddiem il-Prim'Awla tal-Qorti Ċivili, inkluzi d-dispożizzjonijiet li jirrigwardaw appel li minn dawk id-deċizzjonijiet, ghandhom japplikaw mutatis mutandis ghad-deċizzjoni dwar l-imsemmi rikors:*

8. Jirrizulta illi d-Dikjarazzjoni tal-President ta' Malta giet ippublikata fit-**13 ta' Settembru 2010**.

9. Jirrizulta illi l-azzjoni odjerna giet intavolata fis-**27 ta' Dicembru 2010**.

10. Jirrizulta illi l-intimati jikkontendu illi, abbazi tal-Artikolu 6(2), ir-rikorrenti kellhom wiehed u ghoxrin gurnata **mill-pubblikazzjoni** sabiex jintavlaw il-proceduri odjerni biex jikkontestaw l-iskop pubbliku tal-esproprijazzjoni illi dehert fl-Avviz Nru 935.
11. Jirrizulta, mill-banda l-ohra, illi r-rikorrenti jikkontendu illi t-trapass ta' tali periodu kien ghadu ma skadiex stante illi, dak rikjest mill-Artikolu 9 (1), ossija publikazzjoni f'zewgt gazzetti lokali u avvizi fil-Kunsill Lokali, kif ukoll li tali atti jigu notifikati mill-Bord lissidien u kull min ghandu interess, kien ghadu ma sarx.
12. Jirrizulta illi dina l-vertenza illi dana il-Bord irid jikkunsidra f'dana l-istadju.
13. Jirrizulta illi r-risposta ghal dina l-vertenza tinstab fid-dicitura tal-Artikolu 6 (1) tal-Kap 88 u l-Bord huwa tenut illi jimxi skond dak illi l-Legislatur hass li kellu jirredigi meta ghadha l-Att 88, illum imhassar.
14. Jirrizulta illi l-Artikolu 6 (1) jipprovdi, carament, illi it-trapass tal-periodu ta' wiehed u ghoxrin gurnata sabiex jaghmel l-azzjoni odjerna jibda "**mill-pubblikazzjoni ta' dik id-dikjarazzjoni**", jigifieri mid-Dikjarazzjoni tal-President ta' Malta u ma ssir ebda referenza ghal notifika – il-kelma operattiva hija "pubblikazzjoni".
15. Jirrizulta, di fatti, illi ebda referenza ghall-process indikat fl-Artikolu 9(1) u/jew Artikolu 9 (2) ma jsir f'tali sub-artikolu
16. Jirrizulta, ghalhekk, illi l-unika konsiderazzjoni illi dana l-Bord ghandu jiehu, f'dana l-istadju, huwa illi jimxi a tenur ta' dak ipprovdut mill-Artikolu 6 (2), ossija jivverifika jekk inbdewx il-proceduri fit-terminu tal-wiehed u ghoxrin gurnata mill-pubblikazzjoni tad-Dikjarazzjoni w il-Bord huwa prekluz milli jinterpreta u jew jimmaniga x'kellu f'mohhu l-Legislatur meta rrediga l-Artikolu 9 fuq imsemmi u jekk riedx illi dan japplika wkoll ghall-Artiklu 6 jew le.
17. Jirrizulta car, fil-kaz odjern, illi l-azzjoni odjerna giet intavolata ben oltre il-periodu ta' wiehed u ghoxrin gurnata mill-pubblikazzjoni tal-Avviz illi sehh fit-13 ta' Ottubru 2010, u dana stante illi l-azzjoni giet eventwalment intavolata fis-27 ta' Dicembru 2010.
18. Jirrizulta, ghalhekk, illi d-difiza preliminari ta' l-intimat fejn talab illi jigi dikjarat null r-rikors promotur stante illi ippresentat 'fuori termine' huwa wiehed validu u li ghandu jintlaqa.
19. Il-Bord, ghaldaqstant, ma huwiex ser jinoltra fil-meritu tad-tieni difiza imqajjma mill-intimat u jekk t-tehid ta' l-art kienetx fl-interess pubbliku jew le.

6. Konkluzjoni

Il-Bord,

Wara illi ra il-provi kollha prodotti quddiemu,

Jghaddi biex jaqta' u jiddeciedi dina l-vertenza billi

Jilqa l-ewwel eccezzjoni ta' l-intimat u ghalhekk

Jiddikjara ir-rikors promotur tar-rikorrenti bhala null stante illi gie pprezentat 'l hinn mit-terminu moghti lilhom a tenur tal-Artikolu 6 (2) tal-Kap 88.

Spejjez tal-proceduri odjerni ikunu kollha a kariku tar-rikorrenti.

Magistrat Francesco Depasquale

Rita Sciberras
Deputat Registratur